

ZIRLÂI 1-NA

MARCH 27–APRIL 2, 2021

ENG THIL NGE THLENG TA LE?

CHÂNGVAWN: “Pathianin, ‘Kan anpuuin, keimahni ang takin mihring siam ila: . . .,’ a ti a. Tichuan, Pathianin Amâ anpuuin mihring a siam a, Pathian anpui ngêiin a ni a siam ni; mipaah leh hmeichhiaah a siam a ni” (*Genesis 1:26, 27*).

SABBATH CHAWNÛ

MARCH 27

Chhiar Túrte: *Genesis 1:28, 29; 2:7, 18–25; 3:15; Sâm 100:3; Tirhkohte 17:26.*

ZIRLÂI THLÎR LÂWKNA: Bible-in khawvêl leh a chhûnga thil awmte lo awm tan dân a sawi chu eng nge ni? Eng vângin nge a chhia leh a tha hriatna thing kha Eden Huanah khân dah vê a nih? Evi leh Adama-te suala an tlûk hnû-a Pathianin beiseina a pêk zui vê nghâl kha eng nge ni?

BIBLE-a kan hmuh mihringte siam an nih dân chanchin inziahna hi beiseina, hlimna leh that famkimna thû-in a khat emaw tih mai tûr a ni a. Pathian chuan ni hrang hranga thil a siamte chu a siam zawh apiangin “thâ” a tih hlê thû a sawi zêl. Amaherawhchu, “thâ” tia sawite zîngah hian thlipui te, lîrnging te, tâm te leh natna te chu a tel vê lo tih hre thung ila.

Eng thil nge lo thleng ta le?

Thil siam chawlhkâra a ni rukna kha Pathianin “thâ a ti êm êm a” tih thu a sawi hmanga tihtâwp a ni a. Hetiang thu hmanga tihtâwp a nih chhan chu hemi nî hian LALPA chuan Amâ anpui ngeiin mihringte a siam vâng a ni. Ni danga thil a siamte kha chu “thâ a ti hlê” tia sawi mai a nih lâiin, ni ruk nî-a a thil siam erawh hi chu “thâ a ti êm êm” bîk tlat. Hê a mihring siamte hi kawng tinrênga tha famkim an ni rêng baw k a; a chhan pawh Pathian anpuia siam an nih vâng a ni. A awmzia chu, tualthattu an ni lo va, rûkru an ni lo va, dâwt sawi chîng an ni lo va, bum hmang

an ni lo va, anmahni-ah khân bawlhhlawh rawng kâi eng thil mah a awm lo tihna a ni. Mahse, eng thil nge lo thleng ta le?

Tûn kâr zirlâi hian thil siam thû kha min thlîrpuiin, Pathianin a siam khawvêl ʈa famkimah khân eng thil nge lo thleng ta tih hriat kan tum dâwn a. Tichuan, tûn kuartar zirlâi thupui, a thil siamten an dinhmun ngâi an luah leh theihna tûra Pathianin thil a tih mêk chu kan zir ho dâwn a ni.

SUNDAY

MARCH 28

Satel tam tak inchherchhuan chungah . . .

“A tîrin Pathianin lei leh vân a siam a” (*Gen. 1:1*).

ʈum khat chu scientist pakhat hian planet pakuatan anmahni kawng bîk ʈeuh zawha nî khi an kal hual thû leh, nî pawhin amâ kawng zawha galaxy lâi taka a awm thû a sawi a. Chu vêleh, hmeichhe pakhat, pheikhawk dum bun hi lo ding chhuakin, chu nu chuan lei hi thlêng anga phêk duai, satel lian tak chungah innghat a nih zâwk thû a rawn sawi vê thung a. A thil sawi chuan scientist nuih a tiza ngang mai. ‘A nih leh satel chu eng chungah nge a bawh vê?’ tia a han zawh chuan, satel dang chungah a bawh thû-in a chhâng sam vê êt mai bawk sî a. Chutah nui deuh tat tat chung hian, “Ka pi, chu satel dang chu eng chungah nge a bawh vê a?” tiin a’n zâwt leh hrâm a. Hmeichhia chuan, “Aw, satel dang chungah a ni mai alâwm” tiin a chhâng leh êt mai a. Mahse, ‘chu satel chu eng chungah nge a bawh vê?’ tia a zawh leh hmâ chuan a hmâiah tak a kutzungchalin a rawn kâwk a, “Ngâwi chîp cham mai teh, naupang, satel tam tak an inchherchhuan tûn tih hi lo hria ang che,” a ti a.

An inchhân tawn dân hi a nuihzatthlâk angreng viâu rualin, mihringte lo awm ʈan dân chungchâng bâkah, lei leh vân nihphunga zawhna pawh a khawih tel tlat mai. Keimahni duh thû rêng pawh ni hauh lova kan lo awm vê tawpna hê khawvêl hi eng ang nge ni? Eng vângin nge hetah hian kan lo awm vê ngawt? A tâwpah khawiah nge kan kal dâwn?

Hêngte hi zawhna pawimawh leh tûl tak, a chhanna kan hriat ngei ngâi a ni a. A chhan pawh tu nge kan nih tih leh, hê leiah hian hian eng tia lo awm nge kan nih tih kan hriat dân chuan heta kan awm chhûnga kan nun dân leh kan thil tih dân hrang hrangah nghawng a neih ngei dân vâng a ni.

Hêng Bible chângte hi chhiar ang che: *Genesis 1:1; Sâm 100:3; Isaia 40:28; Tirkkohte 17:26; Efesi 3:9; Hebrai 1:2, 10.* Hêng Bible châng hrang hrangte hian eng tiangin nge a chung a zawhna thenkhat khi an chhân hlawm le? An zavâia ngaih dân thuhmun pakhat an neih theuh chu eng nge ni?

Genesis 1:1 thû-a thil mak deuh mai awm chu (châng dangah pawh a ni vê tho va) Pathianin Siamtu a nihzia tihchian a tum hran lo hi a ni. Siamtu a nihzia chipchiar taka sawi lovin, lei leh vân leh a chhûnga thil awmte hi Amâ siam vek a nih thu Chiang takin a sawi mai zâwk a. Chu chu rinnain kan pawm mai dân nge, kan pawm duh dân lo le? Dik takin, rinna hi kan pawm theih dân kawng *awm chhun* a ni a, a chhan pawh mâwl tê a ni: kan zînga tû mah hian khawvêl leh a chhûnga thil awmte siam a nih dân kha kan hmuh loh vâng a ni.

Chuvângin, siam kan nih lâi lo thlîr chu kan tân thil theih a ni lo hrim hrim a. Pathian awm ring vê lêm lote ngei pawh hian, mihring tobul an pawm dân chu eng pawh lo ni se, chû an pawm dân chu keini Pathian siam kan nih ringtûte ang bawh hian rinna an pawm vê tho a ngâi; a chhan pawh kan zîngah hian khawvêl leh a chhûnga thil awmte siam a nih lâi hmutu kan awm loh vâng a ni.

Pathian hian Siamtu a nihna anga Amah ring mai tûrin min ti pawh lo ni se, rin chhan tûr tha tak eng emaw awm chuang lova ring mâwl vê tawp tûr chuan min phûl lo thung. Kan thurin hrang hrang zînga a tam zâwkah hian rinna

eng emaw zât tal chu a awm a ngâi zêl a ni tih hre reng chungin hê khawvêla kan lo awm chhan hi tihpalh thila lo awm vê ngawt ni lovin, Pathianin a duh rêng vânga min dah a ni zâwk tih kan rin theihna chhan tûrte chu ziaak chhuak teh.

THAWHTANNI

MARCH 29

Siamtu anpuuin (*Gen. 1:27*)

Bible chuan Pathianin mihringte hi “Amâ anpuuin—mipah leh hmeichhia-ah—a siam tih a sawi a (*Gen. 1:27*). Hê thû hi tanchhana hmangin hêng a hnuaiia zawhnate hi han chhâng teh:

- 1. Pathianin Amâ anpuuin min siam kan tih hi eng nge ni a awmzia? Eng tiang kawngtein nge “Amâ anpui ngei” kan nih le?**
- 2. Genesis-a thil siam thû hi chhiar la. LALPAN mihringte ni lo thil dang, “Amâ anpui ngei” ni vê thova siam a nei em? A nei lo a nih chuan, leia thil siam dang awm vête laka kan dinhmun danglam bîkzia hi kan hre thiam em le? Chutianga kan danglam bîkna a tang chuan eng zirlâite nge zir chhuah theih kan neih sawi rawh.**
- 3. Mihringte siam an nih dân chanchin ziahna a tang hian Pathianin a siam ni vê tho thil dangte laka mihringte chungnunna leh, danglam bîkna dang eng nge kan hmuh le?**

Pathian chanchin leh a chungchâng thu sawina atân hian mihringte tawng kan hmang lo thei lo va, chutih rual chuan, Pathian hi Thlarau a ni tih erawh kan theihngihil ngâi tûr a ni lo vang (*Joh. 4:24*). A nihphung leh zia-a thil tam tak hi chu thurûk inthup, keini tâna hriat phâk rual loh ni mah se, kan taksa, rilru leh thlarau nihphungahte hian min Siamtu zia chu eng emaw ti kawng talin kan lan chhuatîr tîn tih chin hi chu kan sawi thei thung.

Amaherawhchu, Bible hian thlarau lam leh rilru lama kan theihna sânzia min hrilh tho mai a. Hêng thil pahnihte hi kan thantîrin, hmâ pawh kan sâwtîr zêl thei bawk. Hetianga mihringten rilru danglam leh sâng bîk kan nei hi Pathian nêna innêlna leh inthian thatna kan neih phah theihna a ni a. Hetiang inthian thatna hi chu leia Pathian thil siam awm vê dangte hian an neih theih hauh loh a ni.

Pathianin hmeichhia a siam dân pawh hi a mak danglam hlê a ni tih lo hre tel ila. Hmeichhiate leh mipate hian Pathian anga siam nihna chanvo ropui tak tak chu an inthawm a ni. Siam an nih dân sawinaah pawh hian a tu mah mah hi a dang âia hnuaihning zâwk ni âwma ngaih theihna tûr eng thû mah a awm lo hrim hrim a. Amah Pathian ngeiin hmanraw thuhmun hmangin a siam a. An pahnih hian a tûr aţang rênga intlukin a siam a, amah nêna inlaichinna bîk nei tûrin a dah dûn bawk. An pahnih hian Pathian hnêna ropuina hlântu tûr, Pathianin a pêk nungchangte tiţhang lian zêl tûrin remchannna thuhmun an nei vê vê a ni.

“Amah Pathian ngei hian Adama kha kawppui tûr a pê a. ‘Amah ţanpuitu tûr, a kawppui âwm mi tak siamsakin, chu mi chuan hmangaihna leh hriatthiamna nên amah a chênpuî dâwn a ni. Evi kha Adama nâkruh lâk chhuah hmanga siam niin, chu chuan Adama chung a awm anga inngâiin Adama thununtu tûr a ni lo va, Adama âia hnuaihning zâwk nia inngâiin Adama rah behin a awm tûr a ni lo tih a entîr. Adama tlukpui niin, Adama kiangah a awm reng ang a, Adama pawhin a hmangaihin a vênghim reng bawk ang.’”—Ellen G. White, *Thlahtubulte leh Zâwlneite*, p. 23.

THAWHLEHNI

MARCH 30

Pathian leh Mihringte an thawk dûn (*Gen. 1:28, 29*)

Pathianin mihringte hnêna thû a sawi hmasak ber Pathian Lehkhabu-a kan hmuhte hi en ila. Anmahni ang mi dang hringa

lo inthlah pung zêl thei an nihzia a hrilh a ni tih kan hre thei ang. An awmna lei leh thil siam dangte pawh, anmahni thuhnuaia awm vek tûr an ni tih hrilhin, leilung hi luah khata, enkawla, an thû thû-a awmtîr tûrin a ti a. Thlâi chi hrang hrang awmte zînga an ei theihthe pawh a hrilh bawk. A tâwi zâwngin sawi mai ila, Bible-a kan hmuh dân chuan, Pathianin hmeichhia leh mipa a siamte hnêna thû a sawi hmasak berte hian an chênna khawvêl leh, chuta thil awmte nêna an inhnêk tawn dân tûr leh, inlaichînna chungchâng a hrilh a ni kan ti thei ang.

Genesis 1:28, 29 hian Pathianin khawvêl leh a chhûnga thil awmte a hmuh dân eng nge a sawi? Heta a thil sawi dân hian khawvêla thil awmte-ah hian thil tha lo eng emaw awmin, chûngte chu kan nunkhaw nawm nâna kan lo hmang hi a dik lo a ni tih a kâwk em? Hêng mihring chanchin hmasa kan hmuh a tang hian thil siamte nêna kan inzawm dân tûr chungchângah eng zirlâite nge zir chhuah theih kan neih le?

Hêng thûte hmang hian Pathian chuan mihringte nêna inlaichînna an neih theih nân rahbi hmasa ber chu arawn tuk tih pawh lo hria ila. An hnênah thû a sawi a, thû a pê a, an tih tûrte a hrilh bawk. An kova mawhphurhna tlâ chu sawi lang kher lovin a hriatîr vek a. Amah ngeiin duh taka a siam thil ropui tak takte chungah hian thu nei tûrin a ti a ni.

Genesis 1:28 hian Evi leh Adama-te kha Pathianin mal a sâwm tih a sawi a. Hei hi eng nge ni a awmzia? Chu malsâwm an nihna chuan anmahni leh Siamtu inkâra inzawmna awm dân kha engtin nge a tihlan?

Pathian chuan Evi leh Adama-te kha fîng leh rilru chak tak, a khawngaihna lo dawng thei tûr leh, amah nêna inpâwla, inkâwm hlim thei tûr niin a hmû a. Amâ siam, Amâ fate an nih avângin

anmahni Siamtu, an Pa malsâwmna leh enkawlnaah an innghat hmiah bawk. An mamawh engkim a pe vek a. Mahse, an hnêna a pêkte dawng tlâk leh phû rêng an nihna tûrin eng mah tih an nei lo thung. Anmahni thawh chhuah ni miah lo dawngtu dik tak an ni.

Mipa (Adama) leh hmeichhia (Evi) siam an nih thû kan chhiar hian suala an tlûk hmâ khân Pathian chuan Amah nêna inzawmna thûk tak nei tûrin a duhsak hlê a ni tih kan hmu thei a. Khatiang inzawmna bawk kha suala an tlûk hnûa lo piang vê keini pawh hian nei se min duh hlê a ni. Vawiin zirîai atang hian suala tlu tawh ni mah ila, Pathian chu kan thian tha tak a la ni reng tho a ni tih kan hmu thiam em?

NILÂINI

MARCH 31

Thingah khân

“LALPA Pathian chuan mihring hnênah chuan, ‘Huana thing tin rêng rahte hi i duh duhin i ei thei e; nimahsela, a chhia leh a tha hriatna thing rah erawh hi chu i ei tûr a ni lo; i ei chuan i ei nî lâ lâ-in i thi ngei tûr a ni’ tiin thû a pê a” (Gen. 2:16, 17).

He fiahna hian Evi leh Adama-te kha zalên taka an duhthlanna hmang thei tûrin remchâng a siamsak a. Siamtu nêna an inzawmna chu a tha zâwng emaw, tha lo zâwng emaw pawha lo chhâng lét tûrin chona a pe nghâl bawk a ni. Zalênna nei, thil thâ leh tha lo thliar hrang theia Pathian siam an ni tih a tilang a. A thu hrimah, anmahni duh thû rênga a thu âwih lo thei ni lo se, eng vângin nge LALPA pawhin a thu an âwih loh thulha vaukhâna thû a pêk buai duh ang ni?

“Hê bunga a thil sawite a thlen hmâa thil lo thleng tawhte hian Genesis 2:16, 17-a sawi atân hian kawng a lo sial sâ a.

Mihringte hma lam hun chu hê khapna thû an zawm leh zawm lohah hian a inngat thui hlê. Mihring hi thu lêng vâk tam tak awmte hian a tibuai tûr a ni lo va. A rilru-ah Pathian thupêk pakhat chauh chu a vawng rêng tûr a ni. Hetianga thupêk eng emaw zât *pakhata* khâikhâwm hian Jehova chuan anmahni a khawngaihzia a târ lang a. Chu bâkah, hê thupêk hi zawm a huphurhawm loh a ni tih tilangtu atân phâlna zâu tak a hawnsak baw: ‘huana thing tin rêng rahte hi i duh duhin i ei thei e’ tiin a hrilh thlap a nih kha.”—H. C. Leupold, *Exposition of Genesis* (Columbus, OH: Wartburg Press, 1942), vol. 1, p. 127.

A thu zâwm tûra hrilh pahin, Pathian chuan heti hian an hnênah a sawi tihna a ni: ‘Nangmahni Siamtu ka ni a, keimâ anpui ngeiin kan siam che u a ni. I nunna kha keimâ chelh a ni a, keimah avânga nung leh che leh lo awm in ni. In thâtna tûr leh in hlimna tûra i mamawh zawng zawng ka pe vek che u a (in ei leh in tûr, chênna in leh kawppui tûr te), keimâ hnuaiah hê khawvêl chung a rorêltu atân ka ruat bawk che u. Keimah min hmangaih avânga hê kan inlaichînna hi in nemnghet duh dâwn a nih chuan, in Pathian ka ni ang a, nangni pawh ka fâte in ni ang. Hê thupêk zawmna hmang hian kan inlaichînna hi in nemnghet thei a, keimah min ring a ni tih pawh in tilang thei bawk.’

Eng pawh ni se, Pathian nêna kan inlaichînna chuan zalên taka a thu zawm kan thlang a nih chauhin awmzia a nei thei a, a daih rei bawk ang. A thû kan zâwm lo a nih chuan a lak atâ kan inla hrang tihna a ni dâwn a. Amah mamawh lo nia kan inhriatzia a tilang tihna a ni bawk ang. Chu duhthlanna chuan sual hriatna min neih tîr dâwn a, sual chuan Pathian lak atâ min la hrangin mal ngawih ngawih leh, rilru hrehawm takin min awm tîr thîn a, a tâwpah phei chuan thihna kawr ruamah min hnûk lût ngê ngê dâwn a ni.

Pathianin Evi leh Adama-te hnêna fiahna a pêk kha a laka an rinawm leh rinawm loh bâkah, Amahah rinna an ngat em tih hriatna tûr a ni a. Anmahni Siamtu, an mamawh

engkim petu leh khawvêl nuam taka awmîrtu lakah chuan an rinawm tlat dâwn nge nia kawng dang zawhin, a lak atâ an inla hrang zâwk dâwn? A thu sawi chu a nih ang anga ring mai thei tûrin Amahah rinna an nghat ngam dâwn em? A laka an rinawmna leh Amah an rinna chu a chhia leh a tha hriatna thing rah hmanga fiah a ni a. Eng kawngtein nge hetiang deuh fiahna hi nî tin kan hmachhawn vê le? Eng tiangin nge Pathian dân hi Genesis 2:16, 17-a Pathian thupêk nêh hian a inan han sawi teh.

NINGÂNÎ

APRIL 1

Inlaichînna chhu chatin

Kan mi hriat zâwngte hi chu kan ring tângpui a, chutih lâiin kan mi hriat ngâi lohte erawh rin mai harsa kan ti thîn. Evi pawhin Setana kha a mi hriat ngâi loh a nih avângin a ring nghâl mai lo ang tih a rin theih a. Chu bâkah, khatia Pathian thu kalh zâwnga thil a rawn sawi ngawt mai pawh kha rin lohna chhan tûr tha pakhat chu a ni hrim hrim bawh. Evi'n a thil sawite a âwih theih nân Setana khân eng thil nge a tih tâk le? (*Gen. 3:1-6*).

“Evi bawhchhiatna kha thil pawh tak leh hlauhawm tak niin, an thlah lo la piang zêl tûrte-ah pawh ânchhia la thlen zêl thei a ni. Chutih rual chuan, a duhthlanna siam dik lo avâng khân mihring zawng zawng hi hrem tuâr vek tûr an ni e tihna chu a ni kher chuang lo thung. Evi duhthlanna dik lo siam avâng ni lovin, a awmzia hre Chiang êm êm chung a Adaman Pathian thupêk a han bawhchhe lui vê leh ngat khân, sualna leh thihna chu mihringte nuna thil bet vê tlat ni tûrin a siam ta a ni. Evi kha bumin a awm a; Adama erawh chu bum a ni vê lo.”— *The SDA Bible Commentary*, vol. 1, p. 231.

Khatianga Pathian thupêk zah lova a bawhchhiat luih tâk avâng khân, Pathian leh mihringte inkâra inlaichînna awm chu a

lo keh chhe ta a. Hmâichhana Amah nêna inkâwm thîn kha tûnah chuan a lak atâ bîrûkna tûr an zawng ta ruai mai a ni (*Gen. 3:8–10*). Inpâwlhona leh inkawm tlângnêlna chu inthênhranna leh inmihrrannain a rawn luahlân ta a. Sual lo langin, chu chu a rah tha lo tin rêngin a rui zui nghâl a. Pathianin thil eng emaw tak a ti a nih ngawt loh chuan, mihringte kha chatuana chhiat hlenna tûr lam pan mêk an ni.

Hetiang dinhmun lungchhiat thlâk taka an din mêk lâi hian, eng ang beiseina leh thutiam nge Pathianin a rawn pêk tâk le? (*Gen. 3:15 chhiar ang che*).

An rin loh deuhin Pathian chuan Evi leh Adama-te hnênah beiseina thuchah a rawn hrilh a; rûl leh hmeichhe inkâr bâkah, rûl thlahte leh hmeichhe thlahte inkâra indona an thlentîr tûr thû pawh a puang bawk. Hê an indo tawna hian hmeichhe thlah aţanga lo piang Isua lo lan hunah a vâwrtâwp thlengin, ani chuan Setana lû a la vaw keh vek dâwn a. Setanan a tih vê theih awm chhun chu Messia ke artui lo chuk pemsak chauh a ni ang.

Hê thuthiam aţang hian Evi leh Adama-te khân beiseina thar an lo nei ang a. Chû beiseina chu Pathian ngeiin a pêk leh, Pathianin a tihhlawhtlinsak tûr a nih bawk avângin, an nun pawh a thlâk danglam hlawk dâwn a ni. Hetianga Messia lo lan tûr thû leh, Messian hnehna a la chan ngei tûr thû hi chiang taka sawi chhuah ni lo mah se, sualnain an thinlunga a dah hlauhna chu a lâk kiansak tho a ni.

Pathianin Evi leh Adama-te hnêna “Khawiah nge in awm?” tih thû a sawina Genesis 3:9 hi chhiar la. Pathian hian an awmna kha a hre teh meuh mai. A thil sawite hi anmahni demna thû ni lovin, mahni inthiam lohnaa khat mihringte a lama a hîp lêt lehna tûr a ni zâwk a. A tâwi zâwnga sawi chuan, suala tlu ta mihringte hnêna Pathianin a sawi hmasak berte hi anmahni a khawngaihna leh a chung

zahngaihna lantîr a duh thû a ni kan ti thei ang. Tûnah pawh hian eng tiangin nge Pathian chuan a khawngaihna leh zahngaihna chang tûrin min la koh reng le?

ZIRTÂWPNI

APRIL 2

Zir Belhna: Bible-ah hian mi sualte leh hnungtawlh chîngte sâwmna thu tam tak a awm a. Sâm 95:7, 8; Isaia 55:1, 2, 6, 7; Luka 15:3–7; Luka 19:10 te hi han chhiar teh. Hêng lo pawh hi a hnêna kîr tûra Pathianin mi tu tute emaw a sâwmna châng dang hriat i la nei em?

Ellen G. White-i lehkhabu, *Thlahtubulte leh Zâwlneite* tiha “Lei leh Vân Siamna,” pp. 21–29 te; “Thlêmna leh Tlûkna,” pp. 30–41 te; “Tlanna Ruahman,” pp. 42–50 tih te chhiar ni se.

“Hê Pathian kê atanga lo chhuak, ‘Khawiah nge in awm?’ tih thû hian Pathian bihrûksan tuma hnim buk lam pan mêk Adama-te nupa beng a lo thleng ta a. Hê thumal pali lekah hian chanchin tha sermon a awm tlatin ka hria. I Pathian chuan chên che a tum lo va; nangmah zawng tûrin a rawn thawk chhhuak asîn. Pathian chu a Fapa Isua Krista hmangin a lo kal a, ani chu mi bote zawng hmu tûr chauh pawh ni lo, annmahni chhandam tûrin a lo kal a ni.”—Charles Haddon Spurgeon, *The Treasury of the Bible* (Grand Rapids, MI: Zondervan Publishing House, 1962) Old Testament, vol. 1, p. 11.

Sawih Ho Tûrte:

- ❶ **Mihringte min rawn zawngtu hi khawngaihnaa khat leh mi ngaihsak êm êmtu a ni a, chuti a nih chuan Pa leh Isua Kristan an lan chhuahtîr hê hmangaihna hi engtin nge kan lo chhân lêt vê theih ang? Eng tiangin nge LALPA hian chhâng lêt tûrin min beisei rêng le?**
- ❷ **Bible chuan, mihringte hi Pathian thil siamte zînga chungnung ber niin, mahse chû an dinhmun sâng tak atang chuan an lo tla thla ta a, tûnah chuan tlan ngâi an**

lo ni ta niin a sawi. Chutih lâiin, *evolution theory* chuan mihringte hi thil nung dang (zâwng) ațanga lo insiam chhuak kan ni ni âwmin a sawi vê thung a. Hêng ngaih dân pahnihah hian a khawi zâwk hian nge beiseina min pe tam zâwk a, eng vânga min pe tam zâwk nge a nih le?

⑤ Eng tiang chiahin nge inlaichînna ța tak neih hi mihringte hlimna tûr atân a pawimawh? Eng vângin nge chutiang inlaichînna nei thei tûr chuan Pathian nêna inzawmna nung neih a țul bawk? Inlaichînnte inkâra (nû leh pête leh an fâte, ținian leh ținian, nu-pa, mi chhawr leh chhawrtu) mihring inlaichînna hrisêl tak awmin nghawng ța a neih theih dân hi han sawi ho teh u.

KHÂIKHÂWMNA: Pathian chuan Amah leh keini inkârah hmangaiha inpâwl hona hlimawm tak a lo awm theih nân Amâ anpui ngeiin min siam a. Pathian ang kan nihna chu hê khawvêla sual a lo luh tâk avâng khân tihkhawloh ni tawh mah se, Pathian chuan tlanna ruahman hmangin hê inlaichînna hi din thar leh dân kawng a rawn zawng a. Amâ siam, Amaha inngat vê mai kan nih avângin Amah nêna kan inzawm chauhin nun awmzia dik tak chu kan hre thiam thei dâwn a ni.